

ಶ್ರಾವಣ ದರ್ಶನ 8ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಜು.28 : ಅನರ್ಥ ಮತ್ತು ಅಪಾರ್ಥ ಇರುವಲ್ಲಿ ಅಪಹಾಸ್ಯವಿರುತ್ತದೆ. ನಾವು ಅಪಹಾಸ್ಯದ ವಸ್ತುವಾಗಬಾರದು. ಹಾಸ್ಯವನ್ನು ಅನುಭವಿಸುತ್ತ ಬದುಕನ್ನು ಸಾಗಿಸಬೇಕೆಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ಮುರುಘಾಮಠದಿಂದ ಮಂಗಳವಾರ ನಡೆದ ಶ್ರಾವಣದರ್ಶನ ಎಂಟನೇ ದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಅಂತಃಕರಣ ಮತ್ತು ಅರಳುವಿಕೆ ವಿಷಯ ಕುರಿತು ಮಾತನಾಡಿದ ಶ್ರೀಗಳು, ಅಂತಃಕರಣವನ್ನು ಹೇಗೆ ಅರಳಿಸಿಕೊಳ್ಳಬೇಕು. ಅರಳುವಿಕೆ ಇರುವಲ್ಲಿ ಅಂತಃಕರಣ ಇರುತ್ತದೆ. ಇವೆರಡರ ನಡುವೆ ಅವಿನಾಭಾವ ಸಂಬಂಧ ಇರುತ್ತದೆ. ಶರೀರ ಮತ್ತು ಪ್ರಾಣದ ಹಾಗೆ. ಅರಳುವಿಕೆ ಹೊರತುಪಡಿಸಿ ಅಂತಃಕರಣ ಇರುವುದಿಲ್ಲ. ಇವು ಐಕ್ಯಗೊಂಡಿರುತ್ತವೆ. ಹಾಗಿದ್ದರೆ ಅಂತಃಕರಣದ ಪ್ರಭಾವ ಏನು? ಅಂತಃಪ್ರಜ್ಞೆಯ ಪ್ರಭಾವ ಏನು?

ಅಂತಃಕರಣ ಇರುವಲ್ಲಿ ಅರ್ಥಮಾಡಿಕೊಳ್ಳುವಿಕೆ ಇರುತ್ತದೆ. ಇದು ನಮ್ಮ ಬದುಕಿಗೆ ಅತ್ಯಂತ ಓದು, ಅಧ್ಯಯನ, ಅನುಭವ ಕೂಡ. ಕೆಲವರು ಅರ್ಥಕ್ಕಿಂತ ಅಪಾರ್ಥ ಮಾಡಿಕೊಳ್ಳುತ್ತಾರೆ. ಇದರಿಂದ ಅನರ್ಥವಾಗುತ್ತದೆ. ಕಾರಣ ಸರಿಯಾಗಿ ಕೇಳಿಸಿಕೊಂಡಿರುವುದಿಲ್ಲ. ಅರ್ಥಪೂರ್ಣವಾಗಿ ಕೇಳಿಸಿಕೊಂಡವರು ವಿವೇಕದಿಂದ ಆ ಕೆಲಸ ಮಾಡಿ ಮುಗಿಸುತ್ತಾರೆ. ಜಾಗೃತ ಪ್ರಕ್ರಿಯೆ ನಡೆಯಬೇಕು. ತನ್ನ ಶಕ್ತಿಯನ್ನು ಅರಿತುಕೊಳ್ಳುವ ಪ್ರಯತ್ನ ನಡೆಯಬೇಕು. ಅವರವರ ಶಾರೀರಿಕ ಶಕ್ತಿ ಅರ್ಥೈಸಿಕೊಳ್ಳಬೇಕು. ಯಾರು ಕ್ರಿಯಾಶೀಲರಾಗಿರುತ್ತಾರೋ ಅವರು ಆಶಾವಾದಿಗಳಾಗುತ್ತಾರೆ. ನಾವುಗಳು ಶಕ್ತಿಶಾಲಿಯಾಗಿರಬೇಕು. ದಿನವೂ ನಮ್ಮ ಶಕ್ತಿಯನ್ನು ಓರೆ ಹಚ್ಚಬೇಕು. ಅಂಥವರು ಜೀವನೋತ್ಸಾಹದಿಂದ ಕೂಡಿರುತ್ತಾರೆ. ಅವರಿಗೆ ಮುಪ್ಪು ಆವರಿಸುವುದಿಲ್ಲ. ಉತ್ಸಾಹವನ್ನು ನಿರಂತರವಾಗಿ ಇಟ್ಟುಕೊಂಡರೆ ಇಡೀ ಜೀವನವೆಲ್ಲ ಉತ್ಸವ. ದರಿದ್ರತನದಿಂದ ಎದ್ದು ಬರಬೇಕು. ಜಡತ್ವದಿಂದ ಎದ್ದು ಬರಬೇಕು. ಜಡತ್ವ ಒಂದು ಕಾಯಿಲೆ.

ಮೊಗ್ಗು ಅರಳುವ ಹಾಗೆ ಮಾನವ ಹಾಸಿಗೆಯಿಂದ ಅರಳಿ ಬರಬೇಕು. ಅನ್ಯರ ಭಾವನೆಯನ್ನು ತಿಳಿದುಕೊಳ್ಳುವುದು ಬಹಳ ಮುಖ್ಯ. ಇದು ಉನ್ನತವಾದ ಶಿಕ್ಷಣ. ಅನ್ಯರ ಹೃದಯ, ವರ್ತನೆಯನ್ನು ಅರ್ಥಮಾಡಿಕೊಳ್ಳಬೇಕು. ನಾವು ಇನ್ನೊಬ್ಬರಿಗೆ ಮೋಸ ಮಾಡಬಾರದು, ಮೋಸ ಹೋಗಬಾರದು ಇಂತಹ ಜೀವನ ಶಿಕ್ಷಣ ಬೇಕು.

ಹೊಂದಾಣಿಕೆ ಆಗುವಿಕೆ : ಹೊಂದಾಣಿಕೆ ಬದುಕಿಗೆ ಅತ್ಯಗತ್ಯ. ಇದು ಬಾಂಧವ್ಯದ ಬೆಸುಗೆ ಆಗಬೇಕು. ಕ್ಷುಲ್ಲಕ ಕಾರಣಗಳಿಗಾಗಿ ಬಾಂಧವ್ಯ ಹಳಸಿಹೋಗುತ್ತದೆ. ಸೇತುವೆಗಳು ಅಣೆಕಟ್ಟುಗಳು ಮಾತ್ರ ಬಿರುಕು ಬಿಡುವುದಿಲ್ಲ. ಮಾನವ ಬದುಕಿನಲ್ಲಿ ಬಾಂಧವ್ಯದ ಬಿಕ್ಕಟ್ಟು ಉಂಟಾಗುತ್ತದೆ. ಅದು ಬಿಟ್ಟುಹೋಗದಂತೆ ಗಟ್ಟಿಗೊಳಿಸಬೇಕು. ಮಾನವ ಸಂಬಂಧ ಗಟ್ಟಿಗೊಳಿಸಬೇಕು. ಭಾವನೆಯ ಬೆಲೆಯನ್ನು ಅರ್ಥ ಮಾಡಿಕೊಳ್ಳಬೇಕು. ಬಸವಣ್ಣ ಎಂದರೆ ಬಾಂಧವ್ಯದ ಬೆಸುಗೆಯನ್ನು ಬೆಸೆದ ಸತ್ಪುರುಷರು. ಕೆಲವೊಮ್ಮೆ ಮೂರ್ಖತನ ಜನರನ್ನು ಒಡೆದು ಆಳುತ್ತದೆ. ಬ್ರಿಟೀಷರ ಒಡೆದು ಆಳುವ ನೀತಿಗೆ ಇನ್ನು ಒಳಗಾಗಿರ್ತೇವೆ. ಸಾಮರಸ್ಯ ಸ್ಥಾಪಿಸುವಿಕೆ. ಸಾಮರಸ್ಯ ಇಂದು ಅನಿವಾರ್ಯ. ಸಾಂಸ್ಥಿಕವಾದ ಧಾರ್ಮಿಕವಾದ ಸಾಮರಸ್ಯ ಅತಿಮುಖ್ಯವಾದುದು. ಸಾಮರಸ್ಯ ಸ್ಥಾಪಿಸುವವರು ದೇಶಕ್ಕೆ, ಕುಟುಂಬಕ್ಕೆ ಕಾಣಿಕೆ ಕೊಡುತ್ತಾರೆ. ಇದು ಸುಖದೊಂದಿಗೆ ಸಾಗುತ್ತದೆ. ಇದರಲ್ಲಿ ವ್ಯಕ್ತಿಯಕಲ್ಯಾಣ ಇದೆ. ಇದರಲ್ಲಿ ಸಮಾಜಕಲ್ಯಾಣ ಇದೆ. ಸಂಸಾರದ ಸಾಮರಸ್ಯವೇ ಸ್ವಾರಸ್ಯ, ಸ್ವಾರಸ್ಯವೇ ಸಂಸಾರ. ಜೀವನ ರಹಸ್ಯ, ಸಾಮರಸ್ಯ, ಸ್ವಾರಸ್ಯ ಮತ್ತು ರಹಸ್ಯ. ಇನ್ನೊಬ್ಬರ ಸಾಮರಸ್ಯ ನೋಡಿ ಹೊಟ್ಟೆಕಿಚ್ಚುಪಡಬಾರದು. ಆಗ ಸಹಬಾಳ್ವೆ ನಮ್ಮದಾಗುತ್ತದೆ.

ಸಹಕಾರ ನೀಡುವಿಕೆ : ರಾಷ್ಟ್ರದ ಬದುಕಿಗೆ ಸಹಕಾರ ನೀಡುವಿಕೆ ಬೇಕು. ಶರೀರ + ಇಂದ್ರಿಯ + ಬುದ್ಧಿ = ಸಾಮರಸ್ಯ. ವ್ಯಕ್ತಿಯ ಬದುಕಿನಲ್ಲಿ ಸಾಮರಸ್ಯದೊಂದಿಗೆ ಸಹಕಾರದ ಭಾವನೆ ಬೇಕು. ಅಸಮಾನತೆಯಿಲ್ಲದ ದೇಶವನ್ನು ಕಟ್ಟುವಲ್ಲಿ ಸಹಕಾರ ಭಾವನೆ ಬೇಕು. ಉದಾರಭಾವನೆ ಬೇಕು. ಉದಾರಭಾವನೆ ಇರುವಲ್ಲಿ ಉದ್ಧಾರ ಇರುತ್ತದೆ. ಅದರ ಜಪವೇ ಉದಾರ. ನಮ್ಮಲ್ಲಿ ನಿರ್ಧಾರಗಳು ಕೆಲಸ ಮಾಡಬೇಕು. ನಮ್ಮ ಬದುಕಿನ ನಿರ್ಧಾರಗಳನ್ನು ನಾವೇ ತೆಗೆದುಕೊಳ್ಳಬೇಕು. ಸಹಕಾರ ನೀಡುವಿಕೆಯಲ್ಲಿ ಸಮಸಮಾಜದ ರಚನೆ ಇರುತ್ತದೆ. ಅಲ್ಲಿ ಸಮೃದ್ಧ ಸಮಾಜ ನಿರ್ಮಾಣವಾಗುತ್ತದೆ.

ಅಂತಃಕರಣದ ಜೊತೆಯಲ್ಲಿ ಸಾಗೋಣ. ಅರಳುವಿಕೆಯ ಜೊತೆಯಲ್ಲಿ ಇರೋಣ.